



**FIL-PRIM AWLA
TAL-QORTI ĊIVILI**

**ONOR. IMĦALLEF
IAN SPITERI BAILEY LL.M. LL.D.**

Illum it-Tnejn, 30 ta' Settembru, 2024

Kawża Nru. 2

Rik. Nru. 537/2022 ISB

ONEPOINT, soċjeta' estera inkorporata taħt il-liġijiet ta' Franza, b'numru ta' reġistrazzjoni tal-kumpaniji 440697712 bl-uffiċju reġistrat tagħha f'29 rue des Sablons, 75116 Pariġi, Franza, kif debitament irrapreżentata mill-mandatarju speċjali tagħha l-Avukat Paul Micallef Grimaud (i.d. 67579M)

Vs

**(i) On Point Limited (C 81670); u
(ii) il-Kontrollur tal-Propjeta' Industrijali**

Il-Qorti,

Rat ir-Rikors Ġuramentat tas-soċjeta' **ONEPOINT**, intavolat fl-20 ta' Ġunju 2022, li permezz tiegħu hija talbet lill-Qorti sabiex:

- 1. Tiddikjara li s-sinjtal tas-soċjeta ntimata, irreġistrat f'Malta bin-numru ta' referenza 60012 - "ON POINT" - jikkonfliġġi ma', u jledi, id-drittijiet preċedenti li s-soċjeta attriċi għandha fis-segwent: (i) il-markju internazzjonali numru 1194616 (liema markju jinnomina, fost oħrajn, lill-Unjoni Ewropea u jkollu l-istess effett bħar-reġistrazzjoni ta' marka bħala trademark tal-UE a tenur tal-artikolu 189(2) tar-Regolament (UE) (2017/1001), u/jew (ii) l-EUTM numru 15820335, u/jew (iii) l-EUTM numru 15820384, u/jew (iv) l-EUTM numru 015820351, speċifikament peress li tippreżenta u/jew tagħti lok għal probabbiltà ta' konfużjoni fis-sens ta' u skont id-dispożizzjonijiet tal-artikolu 6(1)(b) tal-Att dwar it-Trademarks, Kapitolu 597 tal-liġijiet ta' Malta;*
- 2. In segwitu għat-talba preċedenti, tiddikjara r-reġistrazzjoni tal-markju bin-numru ta' referenza 60012 f'isem is-soċjeta ntimata On Point Limited bħala invalida minħabba f'li gjet irreġistrata bi ksur tal-artikolu 6(1)(b) tal-Att dwar it-Trademarks, Kapitolu 597 tal-liġijiet ta' Malta, u dan bil-konsegwenzi kollha stipulati fl-artikolu 54(2) tal-istess Att dwar it-Trademarks; u*

3. *Konsegwentement, tordna li r-registrazzjoni tal-markju bin-numru ta' referenza 60012 tiġi kkanċellata u mneħħija in toto mir-Registru tal-Markji ta' Malta.*

U dan wara illi ppremettiet:

1. *Illi l-Avukat Paul Micallef Grimaud jinsab debitament awtorizzat sabiex jirrapprezenta lis-soċjeta ONEPOINT, ossija soċjeta estera inkorporata taħt il-ligijiet ta' Franza, b'numru ta' registrazzjoni tal-kumpaniji 440697712 u bl-uffiċċju registrat tagħha f'29 rue des Sablons, 75116 Parigi, Franza (is-**"soċjeta rikorrenti"**), u dan bis-saħħa tal-prokura datata t-22 ta' Novembru 2021 (kopja annessa - **"Dok. OP1"**);*
2. *Illi s-soċjeta rikorrenti ONEPOINT hija operatriċi u fornitriċi ta' servizzi marbuta ma' softwer u teknoloġija, kif aħjar deskritti aktar 'il quddiem, ben stabbilita u magħrufa fis-suq, bir-registrazzjoni u l-kwartieri ġenerali tagħha fi Franza, iżda b'għadd ta' uffiċċji ulterjuri tagħha u ta' affiljati relatati magħha f'diversi pajjiżi oħra madwar l-Ewropa (inklużi, iżda mhux limitati għall-Belġju, l-Olanda, il-Lussemburgu, u r-Renju Unit) kif ukoll lil hinn (inklużi l-Awstralja, il-Kanada u Singapor). Originarjament stabbilita fl-2003, is-soċjeta rikorrenti illum għandha aktar minn 2,300 affiljati u msieħba f'aktar minn għaxar pajjiżi madwar id-dinja u, frott tal-investimenti tagħha, żviluppat reputazzjoni qawwija u rikonoxxuta fis-suq globali, li qed tkompli tikber u tespandi;*

3. *Illi inoltre, n-negozju tas-soċjeta rikorrenti jkopri firxa diversa ta' prodotti u servizzi, inklużi, iżda mhux limitati għal, ġestjoni u konsulenza tan-negozju, servizzi ta' konsulenza dwar is-softwer, servizzi ta' konsulenza u inġinerija tal-kompjuter, il-provvista u l-implimentazzjoni ta' softwer apposta u sistemi tal-IT, u l-analiżi tad-dejta, fejn notevolment kollha huma kkummerċjalizzati, offruti u pprovduti mis-soċjeta rikorrenti taħt l-isem, ossija ditta (brand) proprjetarju tagħha, "ONEPOINT";*
4. *Illi bħala sinjal ċar tas-suċċess li s-soċjeta rikorrenti kisbet u li qed tgawdi fis-suq taħt l-imsemmi isem tagħha, "ONEPOINT", l-bażi tal-klijenti tagħha kibret sal-punt li illum il-ġurnata tinkludi klijenti, nkluzi kumpaniji multinazzjonali, minn firxa wiesgħa ta' setturi u industrij differenti (inklużi mis-setturi bankarji, tas-servizzi finanzjarji, tal-assigurazzjoni, industrijali u tat-telekomunikazzjoni), mifruxin globalment;*
5. *Illi bħala l-proprjetarja ta' tali isem "ONEPOINT", is-socjeta rikorrenti matul is-snin ottjeniet wkoll u rreġistrat f'isimha, kemm lokalment kif ukoll fuq livell reġjonali (inkluż mal-Uffiċċju tal-Proprietà Intellettwali tal-Unjoni Ewropea ("EUIPO") u mal-Organizzazzjoni Dinija tal-Proprietà Intellettwali ("WIPO")) diversi markji komposti esklussivament mit-terminu "ONEPOINT" jew inkella li jinkludu fihom it-terminu "ONEPOINT" bħala l-komponent distintiv u dominanti relattiv tagħhom. Permezz tal-investimenti u l-isforzi konsiderevoli tagħha, is-socjeta*

rikorrenti illum bniet u ppresrvat portafoll sostanzjali ta' dawn il-markji, inkluži notevolment dawn li ġejjin:

(a) markju internazzjonali (markju verbali, ossija “word mark”) bin-numru 1194616 - “ONEPOINT”, li jkopri l-Klassijiet 9, 35, 36, 38, 41 u 42 tal-Klassifikazzjoni Internazzjonali ta' Prodotti u Servizzi taħt in-Nice Agreement u applikabbli inter alia għall-Unjoni Ewropea (UE) bl-“istess effett bħar-registrazzjoni ta' marka bħala trademark tal-UE”a tenur tal-artikolu 189(2) tar-Regolament (UE) 2017/1001. Skont is-Sistema ta' Markji Internazzjonali ta' Madrid (cioe, l-Madrid System), dan il-markju ngħata effett registrat mill-EUIPO fi ħdan l-UE, bl-istess firxa ġeografika u infurzabbiltà daqs markju tal-Unjoni Ewropeja (EUTM), mill-25 ta' Ottubru 2013 (vide “Dok. OP2” u “Dok. OP3”, li huma estratti mir-registru tal-WIPO u r-registru tal-EUIPO rispettivament);

*(b) żewġ markji separati tal-UE (ossija **EUTMs**), bin-numri tagħhom 15820384 u 15820335, fejn it-tnejn li huma kienu ppreżentati mis-soċjeta rikorrenti fl-istess data u għall-istess klassijiet, cioe d-9 ta' Settembru 2016 u fil-Klassijiet 9, 35, 36, 37, 38, 41, 42, 43 u 45, u li ngħataw registrazzjoni mill-EUIPO fit-12 ta' Jannar 2018 u d-19 ta' Jannar 2018 ripsettivament, għas-segwenti sinjali:*

onepoint.

EUTM Nru. 15820335 (“**Dok. OP4**”, estratt mir-registru tal-EUIPO);

onepoint.

EUTM Nru. 15820384 (“**Dok. OP5**”, estratt mir-registru tal-EUIPO);

(c) markju tal-UE (EUTM) ieħor, izda bin-numru 015820351, ipprezentat mis-soċjeta rikorrenti fid-9 ta' Settembru 2016 għall-Klassijiet 9, 35, 36, 37, 38, 41, 42, 43 u 45 u rreġistrat fit-18 ta' Jannar 2018, u li jkopri varjazzjoni tas-sinjali murija fil-paragrafu “(b)” hawn fuq (“**Dok. OP6**”, estratt mir-registru tal-EUIPO).

The logo for 'onepoint.' is displayed in white text on a black rectangular background. The word 'onepoint.' is written in a lowercase, sans-serif font, with a blue dot at the end of the period.

6. Illi, f'dan l-isfond, is-soċjeta rikorrenti permezz tas-sorveljanza tagħha saret taf li s-soċjeta On Point Limited (C 81670) (is-“**soċjeta ntimata**”) irnexxielha, a skapitu tar-rikorrenti, tirreġistra f'isimha f'Malta mad-Direttorat tar-Registrazzjonijiet tal-Proprietà Industrijali ta' Malta (cioe l-Industrial Property Registrations Directorate), b'data ta'

*applikazzjoni tat-3 ta' Settembru 2019 u bin-numru ta' referenza 60012, sinjal konfliġġenti ma' dawn il-markji preċedenti tal-istess soċjeta rikorrenti (kif elenkati hawn fuq), u li dan sar għas-segwentli servizzi - "Konsulenza tan-negozju relatata mal-amministrazzjoni tat-teknoloġija tal-informazzjoni, Servizzi ta' konsulenza dwar il-ġestjoni tan-negozju fil-qasam tat-teknoloġija tal-informatika" fil-Klassi 35, u fejn tali sinjal irregiſtrat tas-soċjeta ntimata huwa kompost prinċipalment mit-terminu "ON POINT", kif riprodott u muri hawn taħt ("**Dok. OP7**", estratt mir-Registru tal-Markji ta' Malta);*

The logo for 'ON POINT' features the words 'ON POINT' in a bold, blue, sans-serif font. The letter 'O' in 'POINT' is replaced by a stylized graphic consisting of a blue circle with a yellow dot in the center, resembling a target or a signal.

- 7. Illi dan is-sinjal irregiſtrat tas-soċjeta ntimata huwa essenzjalment kompost mit-terminu "ON POINT" bħala l-element ewlieni tiegħu (kif ikkonfermat ukoll minn ismu stess u kontenut fl-informazzjoni ta' regiſtrazzjoni prevista fid-"**Dok. OP7**"), liema element verbali ("ON POINT") huwa, fih innfis, evidentement identiku għal, jew fin-nuqqas ta' dan, mela mill-inqas simili ħafna għat-terminu "ONEPOINT" kif kontenut distintement fil-markji preċedenti tas-soċjeta rikorrenti u elenkati hawn fuq, u cioe l-markju internazzjonali numru 1194616, l-EUTM numru 15820335, l-EUTM numru 15820384 u di piu l-EUTM numru 015820351. Barra minn hekk, il-prodotti u s-servizzi li għalihom ġie rregiſtrat dan is-sinjal kunfliġġenti tas-soċjeta intimata (60012), ossija; Business consultancy*

relating to the administration of information technology, Business management consulting services in the field of information technology fil-Klassi 35, jikkoinċidu wkoll ma' daww koperti mill-markji tas-soċjeta rikorrenti (bħal, pereżempju, business information, research and intelligence fil-Klassi 35, teaching and training in the field of computers, internal computer networks, the Internet, and global communication networks, Internet sites, software, telecommunications, and advanced technologies and in the field of the development of computer programs and systems fil-Klassi 41, computer services, namely consultancy relating to computers and computer software fil-Klassi 42, fir-rigward tal-markju internazzjonali numru 1194616);

8. *Illi b'hekk huwa ċar li dan is-sinjal tas-soċjeta ntimata, rreġistrat f'Malta bin-numru ta' referenza 60012, jikkunfliggi mad-drittijiet preċedenti tas-soċjeta rikorrenti, kif stabbiliti hawn fuq, u b'hekk huwa manifestament bi ksur tagħhom, u dan speċifikament għar-raġuni li tali sinjal jagħti lok għal probabbiltà ta' konfużjoni ai termini tal-artikolu 6(1)(b) tal-Att dwar it-Trademarks, Kapitolu 597 tal-liġijiet ta' Malta, bejn, min-naħa waħda, is- sinjal tas-soċjeta ntimata u, min-naħa l-oħra, l-imsemmija markji rreġistrati tas-soċjeta rikorrenti, cioe (i) il-markju internazzjonali numru 1194616, u/jew (ii) l-EUTM numru 15820335, u/jew (iii) l-EUTM numru 15820384, u/jew (iv) l-EUTM numru 015820351;*

9. *Illi, in vista tas-suespost, isegwi li l-imsemmi sinjal tas-soċjeta ntimata ġie applikat u rreġistrat f'Malta bi ksur tal-artikolu 6(1)(b) tal-Att dwar it-Trademarks, Kapitolu 597 tal-liġijiet ta' Malta, u konsegwentement ir-reġistrazzjoni tiegħu, cioe dak bin-numru ta' referenza 60012, għandha tiġi ddikjarata bħala invalida u kanċellata mir-Registru tal-Markji ta' Malta, fuq il-baži ta' dik l-istess dispożizzjoni tal-liġi;*

10. *Illi s-soċjeta rikorrenti ġja kkontestat b'suċċess ir-registrazzjoni ta' l-istess identiku sinjal konfliġġenti tas-soċjeta ntimata quddiem l-Uffiċċju tal-Proprietà Industrijali fir-Repubblika Ċeka, għalkemm fil-kuntest ta' dawk il-proċeduri, l-applikazzjoni għall-markju kienet saret minn On Point Services s.r.o., soċjeta Ċeka affiljata mas-soċjeta ntimata. Infatti, fid-deċiżjoni tagħha, l-Uffiċċju tal-Proprietà Industrijali fir-Repubblika Ċeka ikkonkludiet li kien hemm tali probabbiltà ta' konfużjoni bejn il-markji, kif qed jiġi issa mressaq mis-soċjeta rikorrenti f'din il-kawza (kopja ta' din id-deċiżjoni annessa bħala "Dok. OP8"). Għandu jinghad ukoll illi din id-deċiżjoni, u l-konklużjonijiet ippronunzjati fiha, ġja ġew komunikati u miġjuba għall-attenzjoni tas-soċjeta ntimata;*

11. *Illi, minkejja d-diversi interpellazzjonijiet li saru mis-soċjeta rikorrenti, inkluż permezz tal-ittra ġudizzjarja tagħha, bin-numru ta' referenza 5005/21 u datata t-23 ta' Novembru 2021, is-soċjeta ntimata baqgħet inadempjenti u żammet,*

mingħajr raġunijiet validi fil-liġi, din ir-reġistrazzjoni kontravvjenti;

12. *Illi fid-dawl ta' dak premess, is-soċjeta rikorrenti għandha għad-dispożizzjoni tagħha, u qed tinvoka permezz tal-kawża odjerna, r-rimedji kollha kkontemplati fl-artikolu 52(1) u (3) tal-Att dwar it-Trademarks, Kapitolu 597 tal-liġijiet ta' Malta;*
13. *Illi, ħlief għall-punti legali sottomessi hawn fuq, il-fatti li jirriżultaw mir-reġistri tat-Trademarks lokali, Ewropej u Internazzjonali u dwar l-iskambju ta' korrispondenza bejn il-partijiet li jaf bihom personalment, il-fatti l-oħra ngiebu għall-konozzenza tar-rikorrent nomine mis-soċjeta rikorrenti;*
14. *Illi din il-kawża qed issir ukoll kontra l-Kontrollur tal-Propjeta Industrijali għall-integrita tal-ġudizzju u għal kull interess li jista' jkollu ai termini tal-Artikolu 99(1) tal-Kapitolu 597 tal-Liġijiet ta' Malta.*
15. *Illi għalhekk kellha ssir din il-kawża.*

Rat id-**dokumenti** ppreżentati mar-rikors promotur (Dok OP1 sa Dok OP8, fol 8 sa fol 73).

Rat id-**digriet** tagħha tal-4 ta' Lulju 2022 minn fejn jirriżulta illi r-rikors kien appuntat għas-smiġ għall-udjenza tat-30 ta' Settembru 2022.

Rat ir-risposta ġuramentata ta' **On Point Ltd** ppreżentata fit-23 ta' Awwissu 2022, (fol 79), li permezz tagħha hija eċċepixxiet:

- 1. Illi l-pretensjonijiet imressqa mis-soċjetà rikorrenti huma lkoll infondati fil-fatt u fid-dritt, u dan hekk kif ser ikollha l-opportunità tipprova s-soċjetà intimata matul it-trattazzjoni ta' din il-kawża;*
- 2. Illi r-reġistrazzjoni tal-markju 'On Point', bin-numru ta' reġistrazzjoni 60012, saret u hija magħmula skont il-liġi;*
- 3. Illi r-reġistrazzjoni tal-markju 'On Point' ma tivvjola ebda drittijiet pretiżi mis-soċjetà rikorrenti, liema drittijiet għandhom, fi kwalunkwe każ, jiġu ppruvati skont kif titlob il-liġi;*
- 4. Illi kontrarjament għal dak allegat fir-rikors ġuramentat, il-markju registrat tas-soċjetà intimata ma jista' joħloq ebda element u/jew probabiltà ta' konfużjoni f'għajnejn il-pubbliku, u dana peress illi dan l-istess markju huwa ben distint mill-markji tas-soċjetà rikorrenti;*
- 5. Illi ma hemm ebda xebħ bejn il-markju użat mis-soċjetà intimata u dawk indikati mis-soċjetà rikorrenti fir-rikors maħluf promotorju. Il-markji huma viżwalment distinti minn xulxin. L-ismijiet tan-negozju rispettiv taż-żewġ soċjetajiet – Onepoint u On Point – huma differenti minn xulxin, kemm fonetikament kif ukoll fit-tifsira tagħhom. Ma hemm ebda similarità kuncettwali bejn il-markji in kwistjoni;*

6. *Illi għalhekk, it-talba għall-invalidità tal-markju tas-soċjetà intimata ma għandhiex tiġi akkolta stante illi ma jirriżultawx l-elementi rikjesti għal tali invalidità skont l-Artikolu 6(1)(b) tal-Att Dwar it-Trademarks (Kap 597 tal-Liġijiet ta' Malta) u/jew l-Artikolu 9(2) tar-Regolament 2017/1001 tal-Unjoni Ewropeja;*
7. *Illi mingħajr preġudizzju għas-suespost, anke fl-agħar ipotesi li l-markji in kwistjoni jitqiesu bħala simili, l-assoċjazzjoni waħedha mingħajr il-probabilità ta' konfużjoni m'għandhiex twassal għall-invalidità tat-trademark reġistrat tas-soċjetà intimata;*
8. *Illi mingħajr preġudizzju għas-suespost, kwalunkwe deċiżjoni minn qorti u/jew tribunal esteru ma tikkrea ebda precedent lil dina l-Onorabbli Qorti. Id-deċiżjoni ċitata mis-soċjetà rikorrenti fir-rikors tagħha ma għandha assolutament ebda effett fuq il-mertu illi għandu jiġi deċiż minn dina l-Onorabbli Qorti, u dana għaliex il-parametri u l-kuntest huma kompletament differenti;*
9. *Salv eċċezzjonijiet ulterjuri skont il-liġi.*

Rat illi fl-udjenza tat-30 ta' Settembru 2022, id-difensuri tal-partijiet b'referenza għad-dokumenti ppreżentati mar-rikors promotur Dok OP2 sa Dok OP8, iddikjaraw li l-awtentiċità tad-dokumenti mhux qed tiġi kkontestata. Rat ukoll id-dikjarazzjoni tad-difensuri tal-partijiet li qabblu illi din il-kawża tkun konessa mal-kawża 536/2022ISB u qablu illi l-provi

miġbura f'dik il-kawża japplikaw għal din il-kawża b'dan però li jingħataw żewġ sentenzi separati.

Rat ukoll illi fl-udjenza tat-30 ta' Settembru 2022 l-attur noe ppreżenta nota (fol 91), b'dokument hemm anness.

Rat ir-risposta ġuramentata tal-Kontrollur tal-Propjeta' Industrijali intavolata fis-7 t'Ottubru 2022 (fol 88) li permezz tagħha eċċepixxa:

1. *Illi din ir-risposta qed issir ai termini tal-**artikolu 99(1) tal-Att dwar it-Trademarks (Kap. 597 tal-Liġijiet ta' Malta)** u skond id-digriet ta' din l-Onorabbli Qorti tal-4 ta' Lulju 2022.*

Fatti li taf bihom personalment:-

2. *Illi fit-3 ta' Settembru 2019 l-esponent irċieva l-applikazzjoni għar-reġistrazzjoni tas-segwenti trademark figurattiva li tinkludi elementi ta' kliem (figurative-word):*



3. *Illi r-reġistrazzjoni intalbet għan-Nice Class 35 biex tkopri prodotti ta' "Business consultancy relating to the administration of information technology, Business management consulting services in the field of information technology".*

4. *Illi l-esponent deherlu li ma kien hemm l-ebda raġuni assoluta biex jirrifjuta r-reġistrazzjoni tat-trademark kif maħsub fl-artikolu 5 tal-Att dwar it-Trademarks.*
5. *Illi l-perjodu għall-oppożizzjoni tat-trademark in kwistjoni skatta fit-3 ta' Marzu 2020, però l-ebda persuna ma opponiet għar-reġistrazzjoni tagħha skond il-proċedura maħsuba fl-artikolu 50 tal-Att dwar it-Trademarks.*
6. *Illi minhabba f'hekk it-trademark ġiet reġistrata fit-23 ta' Ġunju 2020 bin-numru ta' reġistrazzjoni **TM60012**.*

Eċċezzjonijiet:-

7. *Illi r-reġistrazzjoni tat-trademark in kwistjoni saret skond id-diskrezzjoni u s-setgħa mogħtija lill-esponent Kontrollur taħt **l-artikolu 56 tal-Att dwar it-Trademarks**, liema diskrezzjoni tħaddmet strettament fil-parametri tal-istess att. Dan għaliex l-esponent, anke fiż-żmien tal-applikazzjoni għal reġistrazzjoni, ma deherlux li kienet teżisti xi raġuni assoluta għar-rifjut tar-reġistrazzjoni u lanqas ma kien hemm oppożizzjoni ai termini tal-**artikolu 50 tal-istess Att**.*
8. *Illi għaldaqstant il-kawża odjerna mhix attriwbli għal xi nuqqas tal-esponent. Fil-fatt l-esponent ġie mħarrek f'din il-kawża minhabba dak li jiddisponi **l-artikolu 99 tal-Att dwar it-Trademarks** u għall-iskop tal-eventwali*

eżegwibilità tal-ġudizzju ta' din l-Onorabbli Qorti, jekk ikun il-każ.

9. Illi, għalhekk ukoll, ikun xi jkun l-eżitu tal-kawża, l-esponent Kontrollur m'għandux jeħel spejjeż tagħha.

10. Salv eċċezzjonijiet ulterjuri jekk ikun il-każ.

Rat il-provi kollha mressqa fl-atti tal-kawża 536/2022ISB ugwalmment applikabbli għall-każ odjern.

Rat in-noti ta' sottomissjonijiet estensivi tal-partijiet.

Rat ukoll illi fl-udjenza tad-19 ta' April 2024 l-partijiet trattaw il-kawża u l-kawża tħalliet għal-lum għas-sentenza.

Rat l-atti l-oħra tal-kawża.

Ikkunsidrat:

Illi a skans ta' ripetizzjoni, il-Qorti sejra tagħmel tagħha anke f'din is-sentenza dak kollu apprezzat u kkunsidrat fil-kawża **536/2022ISB** fl-istess ismijiet u deċiża minnha llum stess, u dan peress illi salv għall-klassi u għan-numru tar-reġistrazzjoni tal-marka, mill-bqija huwa kollox identiku, mhux l-anqas il-baži legali tal-azzjoni meħuda u għalhekk japplikaw ugwalmment l-istess prinċipji, apprezzament u konsiderazzjonijiet hemmek magħmula. Tant illi l-Qorti tinnota illi anke n-noti tas-sottomissjonijiet tal-partijiet jirriżulta illi huma kważi identiċi (salv għat-tibdil kozmetiku li kien rikjest biex jirrifletti l-marka kkontestata).

Tassew illi meta ż-żewġ kawżi jirreferu għall-istess markji preċiżi, ta' l-istess partijiet, bl-uniku differenza tkun illi kawża waħda qed tattakka ir-reġistrazzjoni taħt klassi u l-kawża l-oħra qed tattakka r-reġistrazzjoni tal-istess markju taħt klassi oħra, il-Qorti ffit tifhem għaliex inħass il-bzonn illi jiġu istitwiti żewġ kawżi separati, fl-istess ġurnata, biex imbagħad intalbet il-konessjoni tagħhom, minflok ma nfetħet kawża waħda fir-rigward taż-żewġ klassijiet li fih ġiet reġistrata l-istess marka tas-soċjeta' intimata.

Il-Qorti dan ser tieħdu in konsiderazzjoni meta tiddeċiedi dwar l-ispejjeż tal-proċeduri odjerni.

GĦALDAQSTANT, il-Qorti qegħda taqta' u tiddeċiedi l-kawża billi tilqa' t-talbiet tas-soċjeta' attriċi u dana billi:

1. **Tilqa' l-ewwel talba attriċi u tiddikjara** li s-sinjtal tas-soċjeta' intimata, irreġistrat f'Malta bin-numru ta' referenza 60012 - "ON POINT" - jikkonfliggi ma', u jledi, id-drittijiet preċedenti li s-soċjeta' attriċi għandha fis-segwent: (i) il-markju internazzjonali numru 1194616 (liema markju jinnomina, fost oħrajn, lill-Unjoni Ewropea u jkollu l-istess effett bħar-reġistrazzjoni ta' marka bħala trademark tal-UE a tenur tal-artikolu 189(2) tar-Regolament (UE) (2017/1001), u/jew (ii) l-EUTM numru 15820335, u/jew (iii) l-EUTM numru 15820384, u/jew (iv) l-EUTM numru 015820351, speċifikament peress li tippreżenta u/jew tagħti lok għal probabbiltà ta' konfużjoni fis-sens ta' u skont id-dispożizzjonijiet tal-artikolu 6(1)(b) tal-Att dwar it-Trademarks, Kapitolu 597 tal-ligijiet ta' Malta.

2. **Tilqa' t-tieni talba attriċi u tiddikjara** li r-reġistrazzjoni tal-markju bin-numru ta' referenza 60012 f'isem is-soċjeta' ntimata On Point Limited bħala invalida minħabba f'li ġiet irreġistrata bi ksur tal-Artikolu 6(1)(b) tal-Att dwar it-Trademarks, Kapitolu 597 tal-Liġijiet ta' Malta, u dan bil-konsegwenzi kollha stipulati fl-Artikolu 54(2) tal-istess Att dwar it-Trademarks.

3. **Tilqa' t-tielet talba u tordna** lill-konvenut Kontrollur tal-Propjeta Intelletwali sabiex jikkancella minnufih u jneħhi in toto l-markju bin-numru ta' referenza 60012 mir-Registru tal-Markji ta' Malta.

4. **Tordna**, għar-raġunijiet fuq imsemmija, illi f'dan il-każ kull parti għandha tħallas l-ispejjeż u d-drittijiet spettanti lilha.

Ian Spiteri Bailey
Onor. Imħallef

Amanda Cassar
Deputat Reġistratur